
Shri MahakAla Shanimrityunjaya Stotram

श्रीमहाकालशनिमृत्युञ्जयस्तोत्रम्

Document Information

Text title : mahAkAlashanimRityunjayastotram

File name : mahAkAlashanimRityunjayastotra.itx

Category : navagraha, shataka

Location : doc_z_misc_navagraha

Source : Martandabhairavatantra

Latest update : July 20, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 21, 2022

sanskritdocuments.org

श्रीमहाकालशनिमृत्युञ्जयस्तोत्रम्



अथः ध्यानम् ।

नीलाद्रिशोभाञ्चितदिव्यमूर्तिः खड्गी त्रिदण्डी शरचापहस्तः ।

शम्भुर्महाकालशनिः पुरारिर्जयत्यशेषासुर नाशकारी ॥

अथः विनियोगः ।

ॐ अस्य श्रीमहाकालशनिमृत्युञ्जय स्तोत्रमन्त्रस्य

पिप्पलादिऋषिरनुष्टुप्छन्दो महाकालशनिर्देवता शं बीजमायसो शक्तिः

कालपुरुषायेति कीलकं ममाकालापमृत्युनिवारणार्थं पाठे विनियोगः ॥

अथ ऋष्यादिन्यासः -

ॐ पिप्पलादऋषये नमः शिरसि ।

ॐ अनुष्टुपछन्दसे नमः मुखे ।

ॐ महाकालशनि देवतायै नमः हृदे ।

ॐ शं बीजाय नमः गुह्ये ।

ॐ आयसी शक्तये नमः पादयोः ।

ॐ कालपुरुषं कीलकाय नमः नाभौ ।

ॐ विनियोगाय नमः सर्वाङ्गे ॥

अथ करन्यासः -

ॐ पिप्पलादऋषये नमः अङ्गुष्ठाभ्यां नमः ।

ॐ अनुष्टुपछन्दसे नमः तर्जनीभ्यां नमः ।

ॐ महाकालशनिदेवतायै नमः मध्यमाभ्यां नमः ।

ॐ शं बीजाय नमः अनामिकाभ्यां नमः ।

ॐ आयसी शक्तये नमः कनिष्ठिकाभ्यां नमः ।

ॐ कालपुरुषं कीलकाय नमः करतलकरपृष्ठाभ्यां नमः ॥

अथ हृदयन्यासः -

ॐ पिप्पलादऋषये हृदयाय नमः ।

ॐ अनुष्टुपछन्दसे शिरसे स्वाहा ।
 ॐ महाकालशनिदेवतायै शिखायै वषट् ।
 ॐ शं बीजे कवचाय हुम् ।
 ॐ आयसी शक्तये नेत्रत्रयाय वौषट् ।
 ॐ कालपुरुषाय अस्त्राय फट् ॥

अथ देहन्यासः -

ॐ महाग्रं मूर्ध्नि । ॐ वैवस्वतं मुखे । ॐ मन्दं गले ।
 ॐ महाग्रहं बाहवोः । ॐ महाकालं हृदये । ॐ कृशतनुं गुह्ये ।
 ॐ तुङ्गचरं जान्वो । ॐ शनैश्वरं पादयोः ॥
 ॐ श्री गणेशाय नमः । ॐ श्री शनैश्वराय नमः ॥

अथ शनैश्वरमृत्युञ्जयस्तोत्रम् ।

ॐ महाकालशनिमृत्युञ्जायाय नमः ।
 नीलाद्रीशोभाञ्चितदिव्यमूर्तिः खड्गो त्रिदण्डी शरचापहस्तः ।
 शम्भुर्महाकालशनिः पुरारिर्जयत्यशेषासुरनाशकारी ॥ १ ॥

मेरुपृष्ठे समासीनं सामरस्ये स्थितं शिवम् ।
 प्रणम्य शिरसा गौरी पृच्छतिस्म जगद्धितम् ॥ २ ॥

पार्वत्युवाच -

भगवन् ! देवदेवेश ! भक्तानुग्रहकारक ! ।
 अल्पमृत्युविनाशाय यत्त्वया पूर्वं सूचितम् ॥ ३ ॥

तदेवत्वं महाबाहो ! लोकानां हितकारकम् ।
 तव मूर्तिं प्रभेदस्य महाकालस्य साम्प्रतम् ॥ ४ ॥

शनेर्मृत्युञ्जयस्तोत्रं ब्रूहि मे नेत्रजन्मनः ।
 अकाल मृत्युहरणमपमृत्यु निवारणम् ॥ ५ ॥

शनिमन्त्रप्रभेदा ये तैर्युक्तं यत्स्तवं शुभम् ।
 प्रतिनाम चथुर्यन्तं नमोन्तं मनुनायुतम् ॥ ६ ॥

श्रीशङ्कर उवाच -

नित्ये प्रियतमे गौरि सर्वलोक-हिते रते ।
 गुह्याद्गुह्यतमं दिव्यं सर्वलोकोपकारकम् ॥ ७ ॥

शनिमृत्युञ्जयस्तोत्रं प्रवक्ष्यामि तवऽधुना ।

सर्वमङ्गलमाङ्गल्यं सर्वशत्रु विमर्दनम् ॥ ८ ॥
 सर्वरोगप्रशमनं सर्वापद्धिनिवारणम् ।
 शरीरारोग्यकरणमायुर्वृद्धिकरं नृणाम् ॥ ९ ॥
 यदि भक्तासि मे गौरी गोपनीयं प्रयत्नतः ।
 गोपितं सर्वतन्त्रेषु तच्छृणुष्व महेश्वरी ! ॥ १० ॥
 ऋषिन्यासं करन्यासं देहन्यासं समाचरेत् ।
 महोग्रं मूर्ध्नि विन्यस्य मुखे वैवस्वतं न्यसेत् ॥ ११ ॥
 गले तु विन्यसेन्मन्दं बाह्वोर्महाग्रहं न्यसेत् ।
 हृदि न्यसेन्महाकालं गुह्ये कृशतनुं न्यसेत् ॥ १२ ॥
 जान्वोन्तूडुचरं न्यस्य पादयोस्तु शनैश्चरम् ।
 एवं न्यासविधि कृत्वा पश्चात् कालात्मनः शनेः ॥ १३ ॥
 न्यासं ध्यानं प्रवक्ष्यामि तनौ श्यावां पठेन्नरः ।
 कल्पादियुगभेदांश्च कराङ्गन्यासरुपिणः ॥ १४ ॥
 कालात्मनो न्यसेद् गात्रे मृत्युञ्जय ! नमोऽस्तु ते ।
 मन्वन्तराणि सर्वाणि महाकालस्वरुपिणः ॥ १५ ॥
 भावयेत्प्रति प्रत्यङ्गे महाकालाय ते नमः ।
 भावयेत्प्रभवाद्यब्दान् शीर्षे कालजिते नमः ॥ १६ ॥
 नमस्ते नित्यसेव्याय विन्यसेदयने भ्रुवोः ।
 सौरये च नमस्तेऽतु गण्डयोर्विन्यसेदतून् ॥ १७ ॥
 श्रावणं भावयेदक्ष्णोर्नमः कृष्णनिभाय च ।
 महोग्राय नमो भार्द तथा श्रवणयोर्न्यसेत् ॥ १८ ॥
 नमो वै दुर्निरीक्ष्याय चाश्विनं विन्यसेन्मुखे ।
 नमो नीलमयूखाय ग्रीवायां कार्तिकं न्यसेत् ॥ १९ ॥
 मार्गशीर्षं न्यसेद्-बाह्वोर्महारौद्राय ते नमः ।
 ऊर्ध्वलोक-निवासाय पौषं तु हृदये न्यसेत् ॥ २० ॥
 नमः कालप्रबोधाय माघं वै चोदरेन्यसेत् ।
 मन्दगाय नमो मेढ्रे न्यसेद्द्वैफाल्गुनं तथा ॥ २१ ॥

ऊर्वोन्यसेच्चैत्रमासं नमः शिवोस्भवाय च ।
 वैशाखं विन्यसेज्जान्वोर्नमः संवर्त्तकाय च ॥ २२ ॥
 जङ्घयोर्भावयेज्येष्ठं भैरवाय नमस्तथा ।
 आषाढं पाद्योश्चैव शनये च नमस्तथा ॥ २३ ॥
 कृष्णपक्षं च क्रूराय नमः आपादमस्तके ।
 न्यसेदाशीर्षपादान्ते शुक्लपक्षं ग्रहाय च ॥ २४ ॥
 नयसेन्मूलं पादयोश्च ग्रहाय शनये नमः ।
 नमः सर्वजिते चैव तोयं सर्वाङ्गुलौ न्यसेत् ॥ २५ ॥
 न्यसेद्-गुल्फ-द्वये विश्वं नमः शुष्कतराय च ।
 विष्णुभं भावयेज्जङ्घोभये शिष्टतमाय ते ॥ २६ ॥
 जानुद्वये धनिष्ठां च न्यसेत् कृष्णरुचे नमः ।
 ऊरुद्वये वारुर्णाङ्ग्यसेत्कालभृते नमः ॥ २७ ॥
 पूर्वभाद्रं न्यसेन्मेढ्रे जटाजूटधराय च ।
 पृष्ठउत्तरभाद्रं च करालाय नमस्तथा ॥ २८ ॥
 रेवतीं च न्यसेन्नाभो नमो मन्दचराय च ।
 गर्भदेशे न्यसेद्दृक्त्रं नमः श्यामतराय च ॥ २९ ॥
 नमो भोगिस्रजे नित्यं यमं स्तनयुगे न्यसेत् ।
 न्येसत्कृत्तिकां हृदये नमस्तैलप्रियाय च ॥ ३० ॥
 रोहिणीं भावयेद्धस्ते नमस्ते खड्गधारीणे ।
 मृगं न्येसतद्वाम हस्ते त्रिदण्डोल्लसिताय च ॥ ३१ ॥
 दक्षोर्द्धं भावयेद्रौद्रं नमो वै बाणधारिणे ।
 पुनर्वसुमूर्द्धं नमो वै चापधारिणे ॥ ३२ ॥
 तिष्यं न्यसेद्दक्षबाहौ नमस्ते हर मन्यवे ।
 सार्पं न्यसेद्दामबाहौ चोग्रचापाय ते नमः ॥ ३३ ॥
 मघां विभावयेत्कण्ठे नमस्ते भस्मधारिणे ।
 मुखे न्यसेद्-भगर्क्षं च नमः क्रूरग्रहाय च ॥ ३४ ॥
 भावयेद्दक्षनासायामर्यमाणश्च योगिने ।
 भावयेद्दामनासायां हस्तर्क्षं धारिणे नमः ॥ ३५ ॥


त्वाष्ट्रं न्यसेदक्षकर्णे कूसरान्न प्रियाय ते ।
 स्वातीं न्यसेद्वामकर्णे नमो बृहमयाय ते ॥ ३६ ॥
 विशाखां च दक्षनेत्रे नमस्ते ज्ञानदृष्टये ।
 मैत्रं न्यसेद्वामनेत्रे नमोऽन्धलोचनाय ते ॥ ३७ ॥
 शाक्रं न्यसेच्च शिरसि नमः संवर्तकाय च ।
 विष्कुम्भं भावयेच्छीर्षेसन्धौ कालाय ते नमः ॥ ३८ ॥
 प्रीतियोगं भ्रुवोः सन्धौ महामन्दं ! नमोऽस्तु ते ।
 नेत्रयोः सन्धावायुष्मद्योगं भीष्माय ते नमः ॥ ३९ ॥
 सौभाग्यं भावयेन्नासासन्धौ फलाशनाय च ।
 शोभनं भावयेत्कर्णे सन्धौ पिण्यात्मने नमः ॥ ४० ॥
 नमः कृष्णयातिगण्डं हनुसन्धौ विभावयेत् ।
 नमो निर्मासदेहाय सुकर्माणं शिरोधरे ॥ ४१ ॥
 धृतिं न्यसेदक्षवाहौ पृष्ठे छायासुताय च ।
 तन्मूलसन्धौ शूलं च न्यसेदुग्राय ते नमः ॥ ४२ ॥
 तत्कूर्परे न्यसेदगण्डे नित्यानन्दाय ते नमः ।
 वृद्धिं तन्मणिवन्धे च कालज्ञाय नमो न्यसेत् ॥ ४३ ॥
 ध्रुवं तद्ङ्गुली-मूलसन्धौ कृष्णाय ते नमः ।
 व्याघातं भावयेद्वामबाहुपृष्ठे कृशाय च ॥ ४४ ॥
 हर्षणं तन्मूलसन्धौ भुतसन्तापिने नमः ।
 तत्कूर्परे न्यसेद्वज्रं सानन्दाय नमोऽस्तु ते ॥ ४५ ॥
 सिद्धिं तन्मणिवन्धे च न्यसेत् कालाग्रये नमः ।
 व्यतीपातं कराग्रेषु न्यसेत्कालकृते नमः ॥ ४६ ॥
 वरीयांसं दक्षपार्श्वसन्धौ कालात्मने नमः ।
 परिघं भावयेद्वामपार्श्वसन्धौ नमोऽस्तु ते ॥ ४७ ॥
 न्यसेदक्षोरुसन्धौ च शिवं वै कालसाक्षिणे ।
 तज्जानौ भावयेत्सिद्धिं महादेहाय ते नमः ॥ ४८ ॥
 साध्यं न्यसेच्च तद्-गुल्फसन्धौ घोराय ते नमः ।

न्यसेत्तदङ्गुलीसन्धौ शुभं रौद्राय ते नमः ॥ ४९ ॥
न्यसेद्दामारुसन्धौ च शुक्लकालविदे नमः ।
ब्रह्मयोगं च तज्जानो न्यसेत्सद्योगिने नमः ॥ ५० ॥
ऐन्द्रं तद्-गुल्फसन्धौ च योगाऽधीशाय ते नमः ।
न्यसेत्तदङ्गुलीसन्धौ नमो भव्याय वैधृतिम् ॥ ५१ ॥
चर्मणि बवकरणं भावयेद्यज्वने नमः ।
बालवं भावयेद्रक्ते संहारक ! नमोऽस्तु ते ॥ ५२ ॥
कौलवं भावयेदस्त्रिंश नमस्ते सर्वभक्षिणे ।
तैत्तिलं भावयेन्मसि आममांसप्रियाय ते ॥ ५३ ॥
गरं न्यसेद्वपायां च सर्वग्रासाय ते नमः ।
न्यसेद्वणिजं मज्जायां सर्वान्तक ! नमोऽस्तु ते ॥ ५४ ॥
विर्येविभावयेद्विष्टिं नमो मन्युग्रतेजसे ।
रुद्रमित्र ! पितृवसुवारीण्येतांश्च पञ्च च ॥ ५५ ॥
मुहूर्तांश्च दक्षपादनखेषु भावयेन्नमः ।
खगेशाय च खस्थाय खेचराय स्वरुपिणे ॥ ५६ ॥
पुरुहूतशतमखे विश्ववेधो-विधूंस्तथा ।
मुहूर्तांश्च वामपादनखेषु भावयेन्नमः ॥ ५७ ॥
सत्यव्रताय सत्याय नित्यसत्याय ते नमः ।
सिद्धेश्वर ! नमस्तुभ्यं योगेश्वर ! नमोऽस्तु ते ॥ ५८ ॥
वह्निनक्तञ्चरांश्चैव वरुणार्यमयोनकान् ।
मुहूर्तांश्च दक्षहस्तनखेषु भावयेन्नमः ॥ ५९ ॥
लग्नोदयाय दीर्घाय मार्गिणे दक्षदृष्टये ।
वक्राय चातिकूराय नमस्ते वामदृष्टये ॥ ६० ॥
वामहस्तनखेष्वन्त्यवर्णेशाय नमोऽस्तु ते ।
गिरिशाहिर्बुध्यपूषाजपह्स्त्रांश्च भावयेत् ॥ ६१ ॥
राशिभोक्त्रे राशिगाय राशिभ्रमणकारिणे ।
राशिनाथाय राशीनां फलदात्रे नमोऽस्तु ते ॥ ६२ ॥


यमाग्नि-चन्द्रादितिजविधातृंश्च विभावयेत् ।
 ऊर्ध्व-हस्त-दक्षनखेष्वत्यकालाय ते नमः ॥ ६३ ॥
 तुलोच्चस्थाय सौम्याय नक्रकुम्भगृहाय च ।
 समीरत्वष्टजीवांश्च विष्णु तिग्म द्युतीन्नयसेत् ॥ ६४ ॥
 ऊर्ध्व-वामहस्त-नखेष्वन्यग्रह निवारिणे ।
 तुष्टाय च वरिष्ठाय नमो राहुसखाय च ॥ ६५ ॥
 रविवारं ललाटे च न्यसेद्-भीमदृशे नमः ।
 सोमवारं न्यसेदास्ये नमो मृतप्रियाय च ॥ ६६ ॥
 भौमवारं न्यसेत्स्वान्ते नमो ब्रह्म-स्वरूपिणे ।
 मेढ्रं न्यसेत्सौम्यवारं नमो जीव-स्वरूपिणे ॥ ६७ ॥
 वृषणे गुरुवारं च नमो मन्त्र-स्वरूपिणे ।
 भृगुवारं मलद्वारे नमः प्रलयकारिणे ॥ ६८ ॥
 पादयोः शनिवारं च निर्मासाय नमोऽस्तु ते ।
 घटिका न्यसेत्केशेषु नमस्ते सूक्ष्मरूपिणे ॥ ६९ ॥
 कालरूपिन्नमस्तेऽस्तु सर्वपापप्रणाशकः ॥
 त्रिपुरस्य वधार्थाय शम्भुजाताय ते नमः ॥ ७० ॥
 नमः कालशरीराय कालनुन्नाय ते नमः ।
 कालहेतो ! नमस्तुभ्यं कालनन्दाय वै नमः ॥ ७१ ॥
 अखण्डदण्डमानाय त्वनाद्यन्ताय वै नमः ।
 कालदेवाय कालाय कालकालाय ते नमः ॥ ७२ ॥
 निमेषादिमहाकल्पकालरूपं च भैरवम् ।
 मृत्युञ्जयं महाकालं नमस्यामि शनैश्चरम् ॥ ७३ ॥
 दातारं सर्वभव्यानां भक्तानामभयङ्करम् ।
 मृत्युञ्जयं महाकालं नमस्यामि शनैश्चरम् ॥ ७४ ॥
 कर्त्तारं सर्वदुःखानां दुष्टानां भयवर्धनम् ।
 मृत्युञ्जयं महाकालं नमस्यामि शनैश्चरम् ॥ ७५ ॥
 हर्त्तारं ग्रहजातानां फलानामघकारिणाम् ।
 मृत्युञ्जयं महाकालं नमस्यामि शनैश्चरम् ॥ ७६ ॥

सर्वेषामेव भूतानां सुखदं शान्तमव्ययम् ।
 मृत्युञ्जयं महाकालं नमस्यामि शनैश्चरम् ॥ ७७ ॥
 कारणं सुखदुःखानां भावाऽभाव-स्वरूपिणम् ।
 मृत्युञ्जयं महाकालं नमस्यामि शनैश्चरम् ॥ ७८ ॥
 अकाल-मृत्यु-हरणऽमपमृत्यु निवारणम् ।
 मृत्युञ्जयं महाकालं नमस्यामि शनैश्चरम् ॥ ७९ ॥
 कालरूपेण संसार भक्षयन्तं महाग्रहम् ।
 मृत्युञ्जयं महाकालं नमस्यामि शनैश्चरम् ॥ ८० ॥
 दुर्निरीक्ष्यं स्थूलरोमं भीषणं दीर्घ-लोचनम् ।
 मृत्युञ्जयं महाकालं नमस्यामि शनैश्चरम् ॥ ८१ ॥
 ग्रहाणां ग्रहभूतं च सर्वग्रह-निवारणम् ।
 मृत्युञ्जयं महाकालं नमस्यामि शनैश्चरम् ॥ ८२ ॥
 कालस्य वशगाः सर्वे न कालः कस्यचिद्वशः ।
 तस्मात्त्वां कालपुरुषं प्रणतोऽस्मि शनैश्चरम् ॥ ८३ ॥
 कालदेव जगत्सर्वं काल एव विलीयते ।
 कालरूपं स्वयं शम्भुः कालात्मा ग्रहदेवता ॥ ८४ ॥
 चण्डीशो रुद्रडाकिन्याक्रान्तश्चण्डीश उच्यते ।
 विद्युदाकलितो नद्यां समारुढो रसाधिपः ॥ ८५ ॥
 चण्डीशः शुकसंयुक्तो जिह्वया ललितः पुनः ।
 क्षतजस्तामसी शोभी स्थिरात्मा विद्युता युतः ॥ ८६ ॥
 नमोऽन्तो मनुरित्येष शनितुष्टिकरः शिवे ।
 आद्यन्तेऽष्टोत्तरशतं मनुमेनं जपेन्नरः ॥ ८७ ॥
 यः पठेच्छृणुयाद्वापि ध्यात्वा सम्पूज्य भक्तितः ।
 तस्य मृत्योर्भयं नैव शतवर्षावधिप्रिये ! ॥ ८८ ॥
 ज्वराः सर्वे विनश्यन्ति दद्भु-विस्फोटकच्छुकाः ।
 दिवा सौरिं स्मरेत् रात्रौ महाकालं यजन् पठेत् ॥ ८९ ॥
 जन्मर्क्षं च यदा सौरिर्जपेदेतत्सहस्रकम् ।

वेधगे वामवेधे वा जपेदूर्ध्वसहस्रकम् ॥ ९० ॥
 द्वितीये द्वादशे मन्दे तनौ वा चाष्टमेऽपि वा ।
 तत्तद्राशौ भवेद्यावत् पठेत्तावद्दिनावधि ॥ ९१ ॥
 चतुर्थे दशमे वाऽपि सप्तमे नवपञ्चमे ।
 गोचरे जन्मलग्नेशे दशास्वन्तर्दशासु च ॥ ९२ ॥
 गुरुलाघवज्ञानेन पठेदावृत्तिसङ्ख्याया ।
 शतमेकं त्रयं वाथ शतयुग्मं कदाचन ॥ ९३ ॥
 आपदस्तस्य नश्यन्ति पापानि च जयं भवेत् ।
 महाकालालये पीठे ह्यथवा जलसन्निधौ ॥ ९४ ॥
 पुण्यक्षेत्रेऽश्वत्थमूले तैलकुम्भाग्रतो गृहे ।
 नियमेनैकभक्तेन ब्रह्मचर्येण मौनिना ॥ ९५ ॥
 श्रोतव्यं पठितव्यं च साधकानां सुखावहम् ।
 परं स्वस्त्ययनं पुण्यं स्तोत्रं मृत्युञ्जयाभिधम् ॥ ९६ ॥
 कालक्रमेण कथितं न्यासक्रम समन्वितम् ।
 प्रातःकाले शुचिर्भूत्वा पूजायां च निशामुखे ॥ ९७ ॥
 पठतां नैव दुष्टेभ्यो व्याघ्रसर्पादितो भयम् ।
 नाग्नितो न जलाद्वायोर्देशे देशान्तरेऽथवा ॥ ९८ ॥
 नाऽकाले मरणं तेषां नाऽपमृत्युभयं भवेत् ।
 आयुर्वर्षशतं साग्रं भवन्ति चिरजीविनः ॥ ९९ ॥
 नाऽतः परतरं स्तोत्रं शनितुष्टिकरं महत् ।
 शान्तिकं शीघ्रफलदं स्तोत्रमेतन्मयोदितम् ॥ १०० ॥
 तस्मात्सर्वप्रयत्नेन यदीच्छेदात्मनो हितम् ।
 कथनीयं महादेवि ! नैवाभक्तस्य कस्यचित् ॥ १०१ ॥
 ॥ इति मार्तण्डभैरवतन्त्रे महाकालशनिमृत्युञ्जयस्तोत्रं सम्पूर्णम् ॥

——
Shri MahakAla Shanimrityunjaya Stotram

pdf was typeset on July 21, 2022

——
Please send corrections to sanskrit@cheerful.com

